
अथ केवल्यपादश्चतुर्थः 


इदानीं विप्रतिपत्तिसमुत्थभ्रान्तिनिराकरणेन युक्त्या कैवल्यस्वरूपज्ञापनाय केवल्यपादो- 
ऽयमारभ्यते । 


तत्र याः पूर्वमुक्ताः सिद्धयस्तासां नानाविध जन्मादिकारणप्रतिपादनदारेणैवं बोधयति - 
मयि वा या एताः सिद्धयः ताः सर्वाः पूर्वाजन्माभ्यस्तसमाधिवलात्‌ जन्मादिनिमित्तमात्रत्वेनाभ्रित्य 
प्रवर्तन्ते । ततश्चानेकभवसाध्यस्य समाधेर्न क्षतिरस्तीत्याश्वासोत्पादनाय समाधिसिद्धेश्च 
प्राधान्यख्यापनार्थं केवल्योपयोगार्थमाह - 


जन्मोषधिमन्रतपःसमाधिजाः सिद्धयः॥१॥ 


काश्चन जन्मनिमित्ता एव सिद्धयः; यथा - पक्ष्यादीनामाकाशे गमनादयः यथा वा - 
कपिलमहषिप्रभृतीनां जन्मसमन्तरमेवोपजायमाना ज्ञानादयः सासिद्धिका गुणाः। ओषधिसिद्धयो 
यथा - पारदादिरसायनाद्युपयोगात्‌। मन्त्रसिद्धिर्यथा - मन््रजपात्‌ केषाञ्चिदाकाशगमनादिः। 
तपःसिद्धिर्यथा - विश्वामित्रादीनाम्‌। समाधिसिद्धिः प्राक्‌ प्रतिपादिता। 

एताः सिद्धयः पूर्वजन्मक्षयितक्लेशानामेवोपजायन्ते; तस्तात्‌ समाधिसिद्वाविवान्यासां 
सिद्धीनां समाधिरेव जन्मान्तराभ्यस्तः कारणं, मन्त्रादीनि निमित्तमात्राणि॥ 

ननु नन्दीश्वरादिकानां जात्यादिपरिणामो ऽस्मिन्नेव जन्मनि दृश्यते, तत्‌ कथं 
जन्मान्तराभ्यस्तस्य समाधेः कारणत्वमुच्यत इत्याशङुचाह - 


जात्यन्तरपरिणामः प्रकृत्यापूरात्‌॥ २॥ 


योऽयमिहैव जन्मनि नन्दीश्वरादीनां जात्यादिपरिणामः स प्रकृत्यापूरात्‌, पाश्चात्त्या एव 
हि प्रकृतयोऽमुष्मिन्‌ जन्मनि विकारानापूरयन्ति जात्यादिदारेण परिणामयन्ति॥ 


ननु ध्मधिर्मादयस्तत्र क्रियमाणा उपलभ्यन्ते, तत्कथं प्रकृतीनामपूरकत्वम्‌ इत्याह - 


निमित्तमप्रयोजक प्रकृतीनां वरणभेदस्तु ततः कषेत्रिकवत्‌॥ ३॥ 


निमित्तं धमदि, तत्‌ प्रकृतीनाम्थन्तिरपरिणामे न प्रयोजक, न हि कार्य्येण कारणं प्रवर्तते । 
कुत्र तर्हिं तस्य धमदिर्व्यापार इत्याह - वरणभेदस्तु ततः क्षेत्रिकवत्‌ । ततस्तस्मादनुष्टीयमानाद्‌ 
धर्माद्‌ वरणमावरणकम्‌ अध्मदि, तस्येव विरोधित्वाद्‌ भेदः क्यः क्रियते, तस्मिन्‌ प्रतिबन्धे 
क्षीणे प्रकृतयः स्वयमभिमतकार्यय प्रभवन्ति । दृष्टान्तमाह ~- क्षेत्रिकवत्‌ । यथा कषेत्निकः कृषीबलः 
केदारात्‌ केदारान्तरं जलं निनीषुर्जलप्रतिबन्ध- कारवरणभेदमात्रं करोति, तस्मिन्‌ भित्र जलं 
स्वयमेव प्रसरद्रूपं परिणामं गृह्णाति, न तु जलप्रसरणे तस्य कश्चित्‌ प्रयलः; एवं धमदिर्बोद्धव्यम्‌॥ 

यथा साक्षात्कृततत्त्वस्य योगिनो युगपत्‌ कर्मफलभोगाय आत्मीयनिरतिशयविभूत्यनुभवाद्‌ 
युगपदनेकशरीरनिर्मित्सा जायते, तदा कुतस्तानि चित्तानि प्रभवन्तीत्याह - 


निर्माणचित्तान्यस्मितामात्रात्‌॥ ४॥ 

योगिनः स्वयं निर्मितेषु कायेषु यानि चित्तानि तानि मूलकारणाद्‌, अस्मितामात्रादेव 
तदिच्छया प्रसरन्ति, अग्नेर्विस्फुलिङ्गा इव युगपत्‌ परिणमन्ति॥ 

ननु बहूनां चित्तानां भित्नाभिप्रायत्वात्नैककार्य्यकर्तृत्वं स्यादित्याह- 


प्रवृत्तिभेदे प्रयोजक चित्तमेकमनेकेषाम्‌॥५॥ 


तेषाम्‌ अनेकेषां चेतसां प्रवृत्तिभेदे व्यापारनानात्ये एक योगिनश्चित्तं प्रयोजक प्रेरकम्‌, 
अधिष्टातृत्वेन, तेन न भित्रमतत्वम्‌। अयमर्थः - यथा आत्मीयशरीरे मनश्चक्षुःपाण्यादीनि 
यथेच्छ प्रेरयति, अधिष्टातृत्वेन एवं कार्यान्तरेष्वपीति॥ 

जन्मादिप्रभवत्वात्‌ सिद्धीनां चित्तमपि तत्प्रभवः पञ्चविधमेव; ततः जन्मादिप्रभवोच्चित्तात्‌ 
समाधिप्रभवस्य चित्तस्य वैलक्षण्यमाह - 


तत्र ध्यानजमनाशयम्‌॥ ६॥ 


ध्यानजं समाधिजं यत्‌ चित्तं तत्‌ पञ्चसु मध्ये अनाशयं कर्मवासनारहितमित्यर्थः॥ 
यथा इतरचित्तेभ्यो योगिनणश्चित्तं विलक्षणं क्लेशादिरहितं, तथा कर्मापि विलक्षणमित्याह- 


कर्माशुक्लाकृष्ण योगिनस्िविधमितरेषाम्‌॥७॥ 

शुभफलदं कर्म यागादि शुक्लम्‌, अशुभफलद ब्रह्महत्यादि कृष्णम्‌, उभयसङ़ीर्णं शुक्लकृष्णम्‌ । 
तत्र शुक्लं कर्म विचक्षणानां दानतपःस्वाध्यायादिमतां पुरुषाणाम्‌ । कृष्णं कर्म दानवानाम्‌ । 
शुक्लकरृष्णम्‌ मनुष्याणाम्‌ । योगिनान्तु सन्यासवतां त्रिविधकर्मविपरीतं यत्‌ फलत्यागानु- 
सन्धानेनैवानुष्टानाद्‌ न किञ्चित्फलमारभते॥ 

अस्यैव कर्मणः फलमाह - 


ततस्तदिपाकानुगुणानामेवाभिव्यक्तिर्वासनानाम्‌॥ ८॥ 


इह हि दिविधा कर्मवासनाः, स्मृतिमात्रफलाः जात्यायुर्भोगफलाश्च । तत्र जात्यार्युभोगफला 
एकानेकजन्मभवा इत्यनेन पूर्वमेव (२.१२-१३) कृतनिर्णयाः। यास्तु स्मृतिमात्रफलाः ताः, ततः 
कर्मणः, येन कर्मणा यादृक्‌ शरीरमारब्धं देवमनुष्यतिर्य्यगादिभेद, तस्य विपाकस्य अनुगुणा 
अनुरूपाः, या वासना; तासामेवाभिव्यक्तिः भवति । अयमर्थः - येन कर्मणा पूर्व 

देवतादिशरीरमारब्धं, जात्यन्तरशतव्यवधानेन पुनस्तथाविधस्यैव शरीरस्य आरम्भे तदनुरूपा एव 
स्मृतिफला वासनाः प्रकटी भवन्ति, लोकोत्तरेष्वेवार्थेषु तस्य स्मृत्यादयो जायन्ते । इतरास्तु सत्योऽपि 
अव्यक्तसज्ञाः तिष्टन्ति, न तस्यां दशायां नारकादिशरीरोद्‌भवा वासना व्यक्तिमायान्ति॥ 


आसामेव वासनानां कार्य्यकारणभावानुपपत्तिमाशडुच समर्थयितुमाह - 


जातिदेशकालव्यवहितानामप्यानन्तर्य स्मुतिसस्कारयोरेकरूपत्वात्‌॥ ६॥ 


इह नानायोनिषु भ्रमतां संसारिणां कश्चिद्‌ योनिमनुभूय यदा योन्यन्तरसहस्रव्यवधानेन 
पुनस्तामेव योनि प्रतिपद्यते, तदा तस्यां पूवनुभूतायां योनौ तथाविधशरीरादिव्यञ्जकापक्षया 
वासना याः प्रकटीभूता आसन्‌, तास्तथाविधव्यञ्जकाभावात्तिरोहिताः पुनस्तथाविधव्यञ्जक- 
शरीरादिलाभे प्रकटीभवन्ति; जातिदेशकालव्यवधानेऽपि तासां स्वानुरूपस्मृत्यादिफलसाधने 
आनन्तर्यं नैरन्तर्यम्‌ । कुतः? स्मृतिसंस्कारयोरेकरूपत्वात्‌। तथा हि- 

अनुष्ठीयमानात्‌ कर्मणश्चित्तसतत्ये वासनानुरूपः संस्कारः समुत्पद्यते, स च स्वर्गनरकादीनां 
फलानाञ्चाङ्‌ कुरीभावः, कर्मणां वा यागादीनां शक्तिरूपतया अवस्थानं, कत्तुर्वा तथाविध- 
भोग्यऽभोक्तृत्वरूपं सामर्थ्यम्‌ । संस्कारात्‌ स्मृतिः, स्मृतेश्च सुखदुःखोपभोगः, तदनुभवाच्च पुनरपि 
सस्कारस्मृत्यादयः। एवं च यस्य स्मृतिसंस्कारादयो भिन्नाः, तस्यानन्तर्य्याभावे दुर्लभः 
कार्य्यकारणभावः; अस्माक तु यदानुभव एव सस्कारीभवति, संस्कारश्च स्मृतिरूपतया परिणमते, 
तदैकस्यैव चित्तस्यानुसन्धातृत्येन स्थितत्वात्‌ न कार्य्यकारणभावो दुर्घटः॥ 


भवत्वानन्तर्य्य कार्य्यकारणभावश्च वासनानां, यदा तु प्रथममेवानुभवः प्रवर्तते, तदा कि 
वासनानिमित्त उत निर्निमित्त इति शङ्का व्यपनेतुमाह - 


तासामनादित्वं चाशिषो नित्यत्वात्‌॥१०॥ 

तासां वासनानाम्‌ अनादित्वं न विद्यत आदिर्यस्य तस्य भावस्तत्वं, तासामादिनस्तीत्यर्थः; 
कुतः इति? आशिषो नित्यत्वात्‌ - येयमाशीर्महामोहरूपा, सदेव सुखसाधनानि मे भूयासुः, मा 
कदाचन तैः मे वियोगो भूदिति यः सङुल्पविशेषो वासनानां कारणं, तस्य नित्यत्वाद्‌ 
अनादित्वमित्यर्थः। एतदुक्त भवति - कारणस्य सच्चिहितत्वादनुभवसस्कारादीनां कार्य्याणां 
प्रवत्तिः केन वार्य्यते ? भुनभव-सस्कारानुविद्धं सङोच-विकाशधर्मिं चित्तं तत्तदभिव्यञ्जकलाभात्‌ 
तत्तत्फलरूपतया परिणमत इत्यर्थः ॥ 

तासामानन्त्याद्‌ हानं कथं भवतीत्याशङय हानोपायमाह - 


हेतुफलाश्रयालम्बनेः सगृहीतत्वादेषामभावे तदभावः॥११॥ 
वासनानामनन्तरानुभवो हेतुः, तस्याप्यनुभवस्य रागादयः, तेषामविद्येति साक्षात्‌ पारम्पर्य्यण 

हेतुः; फलं शरीरादि स्मृत्यादि च; आश्रयो बुद्धिः; आलम्बनं यदेवानुभवस्य तदेव वासनानाम्‌; 
अतस्तैर्हेतुफलाश्रयालम्बनैरनन्तानामपि वासनानां सड्गृहीतत्वात्‌; एषां हेत्वादीनामभावे 
ज्ञानयोगाभ्यां दग्धवीजकल्पत्ये विहिते निर्मूलत्वाच्च वासनाः प्ररोहं न यान्ति न कार्य्यमारभन्त 
इति तासामभावः॥ 


ननु प्रतिक्षणं चित्तस्य नश्वरत्योपलब्धेः वासनानां तत्फलानाञ्च कार्य्यकारणभावेन 
युगपदभावित्वाद्‌ भेदे कथमेकत्वमित्याशङ्क्यैकत्वसमर्थनायाह - 


अतीतानागत स्वरूपतोस्त्यध्वभेदाद्धर्माणाम्‌॥१२॥ 


इह अत्यन्तमसतां भावानामुत्पत्तिनं युक्तिमती, तेषां सतत्वसम्बन्धायो गात्‌; न हि 
शशविषाणादीनां क्वचिदपि सत्त्वसम्बन्धो दृष्टः, निरुपाख्ये च कार्यये किमुदिश्य कारणानि 
प्रवत्तेरन्‌ ? न हि विषयमनालोच्य कश्चित्‌ प्रवर्तते| सत्तामपि विरोधान्नाभावसम्बन्धोऽस्ति, 
यःस्वरूपं लब्धसत्ताकं तत्‌ कथं निरुपाख्यतामभावरूपतां वा भजते न विरुद्धं रूप स्वीकरोतीत्यर्थः। 

तस्मात्‌ सतामभावासम्भवात्‌, असतां च उत्पत्यसम्भवात्तैस्तेर्धमिर्विपरिणममानो धर्मी 
सदेकरूप एवावतिष्ठते, धर्मस्तु अधिकत्वेन तैकालिकत्वेन तत्र व्यवस्थिताः स्वस्मिन्नध्वनि 
व्यवस्थिताः तु स्वरूपं त्यजन्ति, वर्तं मानेऽध्वनि व्यवस्थिताः केवलं भोग्यतां भजन्ते 
तस्माद्वर्माणामेवातीतानागताद्यध्वभेदात्तेनैव रूपेण कार्य्यकारणभावोऽस्मिन्‌ दश्नि प्रतिपद्यते; 
तस्मादपवर्गपर्य्यन्तमेकमेव चित्तं धर्मितयाऽनुवर्तमानं न निह्योतुं पार्य्यते ॥ 


ते एते धर्मधर्मिणः किरूपा इत्याह - 


ते व्यक्तसूक्ष्मा गुणात्मानः॥१३॥ 


य॒ एते धर्मधर्मिणः प्रोक्ताः, ते व्यक्तसुक्ष्मभेदेन व्यवस्थिताः गुणाः सत्त्वरजस्तमोरूपाः, 
तदात्मानस्तत्स्वभावाः, तत्परिणमारूपा इत्यर्थः; यतः सत्त्वरजस्तमोभिः सुखदुःखमोहरूपैः सर्वासां 
बाह्याभ्यन्तरभेदभिच्नानां भावव्यक्तीनाम्‌ अन्वयानुगमा दृश्यते, यद्‌ यदन्वयि तत्तत्‌ परिणामरूपं 
दृष्ट, यथा घटादयो मृदन्विता मृत्परिणामरूपाः॥ 


यद्येते त्रयो गुणा सर्वत्र मूलकारणं, कथमेको धर्मीति व्यपदेश इत्याशङ्याह - 


परिणामेकत्वादस्तुतत्त्वम्‌॥ १४॥ 


यद्यपि त्रयो गुणाः, तथापि तेषामङ्गाङ्किभावगमनलक्षणो यः परिणामः क्वचित्‌ सत्त्वमङ्गि 
क्वचिद्रजः क्वचिच्च तम इत्येवरूपः, तस्येकत्वादस्तुनस्तत्त्वमेकमुच्यते; यथा - इय पृथिवी, अयं 
वायुरित्येवमादि॥ 


ननु ज्ञानव्यतिरिक्ते सत्यर्थे वस्त्वेकमनेक वा वक्तुं युज्यते, यदा च विज्ञानमेव वासनावशात्‌ 

कार्य्यकारणभावेनावस्थितं तथा तथा प्रतिभाति, तदा कथमेतच्छक यते वक्तुम्‌ इत्याशङूचाह - 


वस्तुसाम्ये चित्तभेदात्तयोर्विभक्तः पन्धाः॥१५॥ 


तयोज्ञानार्थयोः विविक्तः पन्था विविक्तो मार्गः, देश इति यावत्‌; कथम्‌ वस्तुसाम्ये चित्तभेदात्‌ । 
समाने वस्तुनि स्व्यादावुपलभ्यमाने नानाप्रमात्रृणां चित्तस्य भेदः, सुखदुःखमोहरूपतया समुपलभ्यते; 
तथा हि एकस्यां रूपलावण्यवत्यां योषिति उपलभ्यमानायां सरागस्य सुखमुप्त्यते, सपल्यास्तदूदेषः, 
परिव्राजकादेर्घणा - इत्येकस्मिन्‌ वस्तुनि नानाविधयचित्तोदयात्‌ कथं चित्तकार्यत्वं वस्तुनः 
एकचित्तकार्य्यत्वे वस्त्वेकरूपतयैवावभासेत । 


किञ्च, चित्तकार्य्यत्ये वस्तुनो यदीयस्य चित्तस्य तदस्तु कार्य्य, तसिघ्र्थान्तरव्यासक्त 
तदस्तु न किञ्चित्‌ स्यात्‌, भवत्विति चेन्न, तदेव कथमन्यैर्बहुभिरूपलभ्यते ? उपलभ्यते च, 
तस्मान्न चित्तकार्य्यम्‌; जथ युगपद्‌ बहुभिः सोऽर्थ क्रियते, तदा बहूनिर्मितस्यार्थस्यैकनिर्मिताद्‌ 
वैलक्षण्यं स्यात्‌ । यदा तु वैलक्षण्यं नेष्यते, तदा कारणभेदे सति कार्य्यभेदस्याभावे निर्हेतुकमेकरूपं 
वा जगत्‌ स्यात्‌ 

एतदुक्तं भवति - सत्यपि भिन्ने कारणे यदि कार्य्यस्याभेदः, तदा समग्र जगद्‌ 
नानाविधकारणजन्यमेकरूपं स्यात्‌, कारणभेदाननुगमात्‌ स्वातच्च्येण निहेर्तुक वा स्यात्‌; यद्येवं 
कथं तेन त्रिगुणात्मना चित्तेनैकस्यैव प्रमातुः सुख-दुःखमोहमयानि ज्ञानानि जन्यन्ते? मैवम्‌ ; 
यथा अर्थत्रिगुणः, तथा चित्तमपि त्रिगुणं, तस्यार्थप्रतिभासोत्पत्तौ धर्मादयः सहकारिकारणं; 
तदुद्धवाभिभववशात्‌ कदाचित्‌ चित्तस्य तेन तेन रूपेणाभिव्यक्तिः। 

तथा च - कामुकस्य सन्निहितायां योषिति धर्मसहकरृतं चित्तं सत्त्वस्याह्ितिया परिणममानं 
सुखमयं भवति; तदेव अधर्मसहकारि रजसोऽङ्गितया दुःखरूपं सपत्नीमात्रस्य भवतिः; 
तीव्राधर्मसहकारितया परिणममानं तमसो ऽङ्गित्वेन कोपनायाः सपल्या मोहमयं भवति; 
तस्मादिज्ञानव्यतिरेकेणास्ति बाह्यार्थः। 

तदेवं विज्ञानार्थयोस्तादात्म्यविरोधान्न कार्यकारणभावः, कारणाभेदे सत्यपि 
कार्य्यभेदप्रसङ्ादिति ज्ञानाद्यतिरिक्तत्वमर्थस्य व्यवस्थितम्‌॥ 


यदेवं, ज्ञानञ्चेत्‌ प्रकाशकत्वाद्‌ ग्रहणस्वभावम्‌, अर्थश्च प्रकाश्यत्वाद्‌ ग्राह्यस्वभावः, तदा 
युगपत्‌ सर्वानर्थान्‌ कथं न गृह्णाति, न स्मरति च, इत्याशङडा परिहर्तुमाह - 

तदुपरागापेक्षित्वाच्चित्तस्य वस्तु ज्ञाताज्ञातम्‌॥ १६॥ 

तस्यार्थस्य, उपरागादाकारसमर्पणात्‌ चित्ते बाह्यं वस्तु ज्ञातमज्ञातञ्च भवति । अयमर्थः - 


सर्वः पदार्थः आत्मलाभे सामग्रीमपेक्षते; नीलादिज्ञानञ्चो पजायमानमिद्धियप्रणालिकया 
समागतमर्थोपरागं सहकारिकारणत्वेनापक्षते; व्यतिरिक्तस्यार्थस्य सम्बन्धाभावात्‌ ग्रहीतुमशक्यत्वात्‌। 

ततश्च येनैवार्थनास्य स्वरूपोपरागः कृतः, तमेवार्थं तज्ज्ञानं व्यवहारयोग्यतां नयति; 
ततः सोऽर्थः ज्ञात उच्यते; येन चाकारो न समर्पितः, स न ज्ञातत्वेन व्यवहियते । यस्मिश्चानुभूतेऽर्थ 
सादृशादिरर्थः सस्कारमुद्बोधयन्‌ सहकारिता प्रतिपद्यते, तस्मिन्नेवार्थे स्मृतिरुपजायत इति न 
सर्वत्र ज्ञानं नापि स्मतिरिति न कश्चिदिरोधः॥ 


यद्येवं प्रमातापि पुरुषो यस्मिन्‌ काले नीलं वेदयते, न तस्मिन्‌ काले पीतादिमतश्तस्यापि 
कदाचित्‌ ग्रहीतुरूपत्वादाकारग्रहणे परिणामित्वं प्राप्तमित्याशङ्का परिहर्तुमाह - 


सदा ज्ञाताश्चित्तवृत्तयस्तत्प्रभोः पुरुषस्यापरिणामित्वात्‌॥ १७॥ 


या एताश्चित्तस्य प्रमाणविपर्य्ययादिरूपा वृत्तयः, तास्तत््रभोश्चित्तस्य ग्रहीतुः पुरुषस्य 
सदा सर्वकालमेव ज्ञाताः तस्य चिद्रूपतयाऽपरिणामित्वात्‌ परिणामित्वाभावादित्यर्थः। यद्यसौ 
परिणामी स्यात्‌ तदा परिणामस्य कादाचित्कत्वात्‌ तासां चित्तवृत्तीनां सदा ज्ञातत्वं नोपपद्येत । 

अयमर्थः - पुरुषस्य चिद्रूपस्य सदेवाधिष्टातृत्वेन व्यवस्थितस्य यदन्तरं निर्मलं सतत्वं, 
तस्यापि सदैवावस्थितत्वाद्‌ येनार्थनोपरक्तं भवति तथाविधस्यार्थस्य, सदैव चिच्छायासड्क्रान्ति- 
सद्धावः, तस्यां सत्यां सिद्धं ज्ञातृत्वमिति न कदाचित्‌ काचित्‌ परिणामित्वमाशडा॥ 

ननु चित्तमेव यदि सत््वोत्कर्षात्‌ प्रकाशक, तदा स्वपरप्रकाशरूपत्वादात्मानमर्थञ्च 
प्रकाशयतीति तावतैव व्यवहारसमाप्तिः, कि ग्रहीत्रन्तरेण इत्याशङ्कामपेनेतुमाह - 


न तत्स्वाभासं दृश्यत्वात्‌॥१८॥ 


तच्चित्तं स्वाभासं स्वप्रकाशकं न भवति, पुरुषवेद्यं भवतीति यावत्‌; कुतः? दृश्यत्वात्‌, 
यत्‌ किल दृश्यं तत्‌ द्रष्टुवेद्यं दृष्ट, यथा घटादि । दृश्यञ्च चित्तं तस्मान्न स्वाभासम्‌॥ 

ननु साध्याविशिष्टोऽयं हेतुः, दृश्यत्वमेव चित्तस्यासिद्धम्‌ । किञ्च स्वबुद्धिसंवेदनदारेण 
पुरुषाणां हिताहित- प्राप्तिपरिहाररूपा वृत्तयो दृश्यन्ते; तथा हि, क्रुद्धोऽहम्‌, भीतोऽहम्‌, अत्र मे 
राग इत्येवमाद्या सवित्‌ बुद्धेरसवेदने नोपपद्येत - इत्याशङामपनेतुमाह - 


एकसमये चोभयानवधारणम्‌ ॥१६॥ 


अर्थस्य संवित्तिः इदन्तया व्यवहारयोग्यतापादनम्‌, अयमर्थः सुखहेतुर्दुःखहेतुर्वति बुद्धेः 
संविद्‌ अहमित्येवमाकारेण सुखदुःखरूपतया व्यवहारक्षमतापादनम्‌; एवविधञ्च व्यापारदयमर्थ- 
प्रत्यक्षकाले न युगपत्‌ कर्त्तुं शक्य, विरोधात्‌; न हि विरुद्धयोर्व्यापारयोर्युगपत्‌ सम्भवोऽस्ति। 

अत एकस्मिन्‌ काले उभयस्य स्वरूपस्य अर्थस्य चावधारयितुमशक्यत्वाद्‌ न चित्त स्वप्रकाशक 
भवति । किञ्च एवंविधव्यापारदयनिष्पाद्यस्य फलदयस्यासंवेदनाद्‌ बहिर्मुखतयैवार्थनिष्टत्येन 
चित्तस्य संवेदनादर्थनिष्टमेव फलं, न स्वनिष्टमित्यर्थः॥ 

ननु मा भूद्‌ बुद्धेः स्वयं ग्रहणं, बुद्धूयन्तरेण भविष्यतीत्याशङयाह - 
चित्तान्तरदुश्ये बुद्धिवुद्धेरतिप्रसङ्ः स्मृतिसंकरश्च ॥ २०॥ 


ततश्च येनैवार्थेनास्य स्वरूपोपरागः कृतः, तमेवार्थं तज्ज्ञानं व्यवहारयोग्यतां नयति; 
ततः सोऽर्थः यदि हि बुद्धिबुंद्धचन्तरेण वेद्यते, सापि बुद्धिः स्वयमबुद्धा बुद्ध्‌यन्तर 
प्रकाशयितुमसमर्थेति तस्या ग्राहक बुद्धूयन्तरं कल्पनीयम्‌, तस्याप्यन्यदित्यनवस्थानात्‌ 
पुरुषायुषेणाप्यर्थप्रतीतिर्न स्यात्‌; न हि प्रतीतौ अप्रतीतायामर्थः प्रतीतो भवति। 

स्मृतिसडरश्च प्राप्नोति, रूपे रसे वा समुप्तत्नायां बुद्धौ तदूग्राहिकाणामनन्तानां बुद्धीनां 
समुत्पत्तबुद्िजनितैः संस्कारैर्यदा युगपद्‌ बह्यः स्मृतयः क्रियन्ते, तदा बुद्धेरपर्य्यवसानाद्‌ 
बुद्धिस्मृतीनाञ्च बह्मीनां युगपदुत्पत्तेः "कस्मिन्नर्थे स्मृतिरियमुत्पत्नेति' ज्ञातुमशक्यत्वात्‌ स्मृतीनां 
सुरः स्यात्‌ - इयं रूपे स्मृतिरियं रसे स्मृतिरिति न ज्ञायेत॥ 

ननु बुद्धेः स्वप्रकाशत्वाभावे बुद्धयन्तरेण चासंवेदने कथम्‌ अयं विषयसवेदनरूपो व्यवहारः 
इत्याशङच स्वसिद्धान्तमाह - 


चितेरप्रतिसक्रमायास्तदाकारापत्तौ स्ववुदधिसवेदनम्‌॥ २१॥ 


पुरुषश्चिद्रूपत्वाच्चितिः, साप्रतिसट्क्रमा - न विद्यते प्रतिसडुक्रमोऽन्यत्र गमनं यस्याः 
सा तथोक्ता, अन्येनासङीर्णेति यावत्‌। तथा गुणा अङ्काङ्गिभावलक्षणे परिणामे अङ्िनं गुणं 
सडक्रामन्ति तद्रूपतामिवापद्यन्ते; तथा वा लोके परमाणवः प्रसरन्तो विषयमारूपयन्ति, नैवं 
चितिशक्तिः, तस्याः सवदिकरूपतया स्वप्रतिष्ठितत्वेन व्यवस्थितत्वात्‌ । 


अतस्तत्सन्निधाने यदा बुद्धिस्तदाकारतामापद्यते चेतनेवोपजायते, बुद्धिवृत्तिप्रतिसड्क्रान्ता 
च यदा चिच्छक्तिः बुद्धिवृत्तिविशिष्टतया सवेद्यते, तदा बुद्धेः स्वस्यात्मनो वेदनं संवेदनं भवतीत्यर्थः॥ 


इत्थं स्वसंविदितं चित्तं सवानुग्रहणसामर्थन सकलव्यवहारनिर्वाहिक्षमं भविष्यति इत्याह - 


्रष्टृदृश्योपरक्त चित्तं सर्वार्थम्‌॥ २२॥ 


दृष्टा पुरुषः, तेनोपरक्तं तत्सत्निधानेन तद्रूपतामिव प्राप्नोति, दुश्योपरक्त विषयोपरक्त 
गृहीतविषयाकारपरिणामं यदा भवति तदा तदेव चित्तं सर्वार्थग्रहणसमर्थं भवति; यथा निर्मलं 
स्फटिकदर्पणाद्येव प्रतिविम्बग्रहणसमर्थम्‌, एवं रजस्तमोभ्यामनभिभूतं सत्वं शुद्धत्वाच्‌ 
चिच्छायाग्रहणसमर्थं भवति, न पुनरशुद्धत्वाद्रजस्तमसी । तद्‌ न्यग्भूतरजस्तमोरूपमङ्गितया सत्त्वं 
निश्चलप्रदीपशिखाकारं सदेवैकरूपतया परिणममानं चिच्छायाग्रहणसामर्ध्यादामोक्षप्राप्तेरवतिष्टते । 
यथा अयस्कान्तसच्निधाने लोहस्य चलनमाविर्भवति, एवं चिद्रूपपुरुषस्निधाने सत्त्वस्या- 
भिव्यङ्गचमभिव्यज्यते चैतन्यम्‌ । 

अत एव अस्मिन्‌ दश्नि दे चिच्छक्तीऽनित्योदिता मभिव्यङ्ग्या च; नित्योदिता चिच्छक्तिः 
पुरुषस्तत्सननिधानाद- भिव्यक्तमभिव्यङ्ग्यचैतन्यं सत्त्वम्‌; अभिव्यङ्ग्या चिच्छक्तिः 
तदत्यन्तसच्निहितत्वादन्तरङ्ं पुरुषस्य भोग्यतां प्रतिपद्यते । तदेव शान्तब्रह्मवादिभिः साङ्ख्यैः पुरुषस्य 
परमात्मनोऽधिष्टेयं कमनुरूपं सुखटुःखभोक्तृतया व्यवदिश्यते । 

(यत्तु अनुद्रिक्तत्वादेकस्यापि गुणस्य कदाचित्‌ कस्यचिदह्त्वात्‌ त्रिगुण प्रतिक्षण परिणममानं 
सुख-दुःख-मोहात्मकमनिर्मलं, तत्तस्मिन्‌ कमनुरूपे शुद्धे सत्त्वे स्वाकारसमर्पणदारेण सवेद्यतामा- 
पादयति, तत्‌ शद्धमाद्यं चित्तसत्त्वमेवेति प्रतिसड्‌ क्रान्तचिच्छायमन्यतो गृहीतविषयाकारेण चित्तेन 
उपदौकितमाकारं चित्सड्‌ क्रान्तिबलात्‌ चेतनायमानं वास्तवचैतन्याभावेऽपि सुख-दुःखस्वरूपं 
भोगमनुभवति, स एवं भोगोऽत्यन्तसच्निधानेन विवेकाग्रहणाद्‌ अभोक्तुरपि पुरुषस्य भोग इति 
व्यपदिश्यते । अनेनैवाभिप्रायेण विन्ध्यवासिनोक्तं - “सत्त्वतप्यत्वमेव पुरुषतप्यत्वम्‌” इति । 
अन्यत्रापि - “प्रतिबिम्बे प्रतिबिम्बमानच्छाया- सदृशच्छायोद्धवः प्रतिबिम्बशब्देनोच्यते; एवं 
सत्त्वेऽपि पौरुषेयचिच्छायासदृशचिदभिव्यक्तिः प्रतिसड्‌ क्रान्तिशब्दार्थः” इति। 


ननु प्रतिबिम्बन नाम निर्मलस्य नियतपरिणामस्य निर्मले दृष्टम्‌; यथा मुखस्य दर्पणे, 
अत्यन्तनिर्मलस्य व्यापकस्य अपरिणामिनः पुरुषस्य तस्मादत्यन्तनिर्मलात्‌ पुरुषादनिर्मले सत्त्वे 
कथं प्रतिविम्बनमुपद्यते । 


उच्यते - प्रतिविम्बनस्य स्वरूपमनवगच्छता भवतेदमभ्यधायि, यैव सत्वगताया 
अभिव्यङ्ग्याया- श्चिच्शक्तेः, पुरुषस्य सान्निध्यादभिव्यक्तिः सैव प्रतिबिम्बनमुच्यते, यादृशी 
पुरुषगता चिच्छक्तिस्तच्छायाप्यत्राविर्भवति । 

यदुप्युक्तम्‌ - अत्यन्तनिर्मलः पुरुषः कथमनिर्मले सत्त्वे प्रतिस क्रामतीति ? 
तदप्यनैकान्तिक, नैर्मल्यादपक्रष्टेऽपि जलादावादित्यादयः प्रतिसड्‌ क्रान्ताः समुपलभ्यन्ते । 

यदुप्युक्तम्‌ - अनवच्छिन्नस्य नास्ति प्रति प्रतिसड्‌ क्रान्ति इति, तदप्ययुक्त 
व्यापकस्याप्याकाशस्य दर्पणादौ प्रतिसङ्‌ क्रान्तिदर्शनात्‌; एवं सति न काचिदनुपपत्तिः 
प्रतिविम्बदर्शनस्य । 


ननु सात््विकपरिणामरूपे बुद्धिसततवे पुरुषसच्निधानादभिव्यङ्ग्यायाश्चिच्छक्तेबह्यार्थाकार- 
सट क्रान्तौ पुरुषस्य सुखटुःखरूपो भोग इत्युक्त, तदनुपपन्नं, तदेव चित्तसत्तवं प्रकृतावपरिणतायां 
कथं सम्भवति ? किमर्थश्च तस्याः परिणामः ? 

अथोच्येत, पुरुषस्यार्थोपभोगसम्पादनं तया कर्तव्यम्‌, अतः पुरुषार्थकर्तव्यतयाऽस्या युक्त 
एव परिणामः। तच्चानुपपन्न, पुरुषार्थकर््तव्यताया एवानुपपत्तेः; पुरुषार्थो मया कर्तव्य इति 
एवविधोऽध्यवसायः पुरुषार्थकर््तव्यतोच्यते, जडायाश्च प्रकृतेः कथं प्रथममेवविधोऽध्यवसायः? 
अस्ति चेदध्यवसायः, कथं जडत्वम्‌? 

अत्रोच्यते - अनुलोम-प्रतिलोमलक्षणपरिणामदये सहजं शक्तिदयमस्ति, तदेव पुरुषार्थ- 
कर्तव्यतोच्यते; सा च शक्तिरचेतनाया अपि प्रकृतेः सहजैव । तत्र महदादिमहाभूतपर्य्यन्तोऽस्या 
बहिर्मुखतयाऽनुलोमः परिणामः, पुनः स्वकारणानुप्रवेशनदारेणासिताऽन्तः परिणामः प्रतिलोमः। 


इत्थं पुरुषस्य भोगपरिसमाप्तेः सहजशक्तिदयक्षयात्‌ कृतार्था प्रकृतिर्न पुनः परिणाममारभते; 
एवविधायाञ्च पुरुषार्थकर्तव्यतायां जडाया अपि प्रकृतेन काचिदनुपपत्तिः। 


ननु यदि ईदृशी शक्तिः सहजैव प्रधानस्यास्ति, तत्‌ किमर्थं मोक्षार्थिर्भिर्मोक्षाय यतः 
क्रियते? मोक्षस्य चानर्थनीयत्वे तदुपदेशकशास्नस्यानर्थक्यं स्यात्‌ ? उच्यते - योऽयं 
प्रकृतिपुरुषयोरनादिर्भोग्य-भो क्तृत्वलक्षणः सम्बन्धः, तस्मिन्‌ सति व्यक्तचेतनायाः प्रकृतेः 
कर्तव्याभिमानाद्‌ दुः्खानुभवे सति कथमिव दुःखनिवृत्तिरात्यन्तिकी मम स्याद्‌ इति 
भवत्येवाध्यवसायः; अतो दुःखनिवृत््युपायोपदेशकशास्रोपदेशापेक्षा अस्त्येव प्रधानस्य; तथाभूतमेव 
च कर्मानुरूपं बुद्धिसत्त्वं शास्रोपदेशस्य विषयः, दर्शनान्तरेष्वप्येवविध एवाविद्यास्वभावः 
शास्रेऽधिक्रियते। 


स च मोक्षाय प्रयतमान एवविधशास्रोपदेशं सहकारिणमपेक्ष्य मोक्षाख्यं फलमासादयति। 
सर्वाण्येव कार्य्याणि प्राप्तायां सामग्र्यामात्मानं लभन्ते, अस्य प्रतिलोमपरिणामदारेणैवोत्पाद्यस्य 
मोक्षाख्यस्य कार्य्यस्य ईदृश्येव सामग्री प्रमाणेन निश्चिता, प्रकारान्तरेणानुपपत्तेः; अतस्तां विना 
कथं भवितुमर्हति?) 

अतः स्थितमेतत्‌-सट्‌ क्रान्तविषयोपरागमभिव्यक्तचिच्छायं बुद्धिसत्त्वं विषयनिश्चयदारेण 
समग्रां लोकयात्रां निर्वाहयतीति । एवविधमेव चित्तं पश्यन्तो भ्रान्ताः स्वसंवेदनं चित्तं, चित्तमात्रं 
च जगदित्येव ब्रुवाणाः प्रतिबोधिता भवन्ति॥ 


ननु यद्येवविधादेव चित्तात्‌ सकलव्यवहारनिष्पत्तिः, कथं प्रमाणशून्यो द्रष्टा अभ्युपगम्यते 
- इत्याशङ्क्य द्रष्टुः प्रमाणमाह - 


तदसख्येयवासनाभिश्चित्रमपि परार्थं सहत्यकारित्वात्‌॥ २३॥ 


तदेव चित्तं सङ्ख्यातुमशक्याभिर्वासनभिश्चित्रमपि नानारूपमपि परार्थं परस्य स्वामिनो 
भोक्तुरभो गापवर्गंलक्षणमर्थं साधयतीति; कुतः ? संहत्यकारित्वात्‌ संहत्य सम्भूय 
मिलित्वाऽर्थक्रियाकारित्वात्‌; यच्च संहत्यार्थक्रियाकारि, तत्‌ परार्थं दृष्टम्‌; यथा शयनासनादि । 
सत्त्वरजस्तमांसि च चित्तलक्षणपरिणामभाग्जि संहत्यकारीणि च, अतः परार्थानि। यः परः स 
पुरुषः। 

ननु यादृशेन शयनासनादीनां परेण शरीरवता पारार्थ्यमुपलब्ध, तदूदृष्टान्तबलेन तादृश 
एव परः सिध्यति, यादृशश्च भवतां परोऽसहतरूपो ऽभिप्रेतः तदिपरीतस्य सिद्धे रयमिष्ट- 

विघातकृद्धेतुः। 

उच्यते - यद्यपि सामान्येन परार्थमात्रे व्याप्तिर्गृहीता, तथाऽपि सत्त्वादिविलक्षण- 
धर्मिपर्य्यालोचनया तदिलक्षण एव भोक्ता परः सिध्यति, तथा चन्दनवनावृते शिखरिणि- 
विलक्षणा्ूमादल्िरनुमीयमान इतरवन्हिविलक्षणश्चन्दनप्रभव एव प्रतीयते, एवमिहापि विलक्षणस्य 


सत््वाख्यस्य भोग्यस्य परार्थत्येऽनुमीयमाने तथाविध एव भोक्ता अधिष्ठाता परश्चिन्मात्रूपोऽसंहतः 
सिध्यति। 


यदि च तस्य परत्वं सर्वात्करष्टत्वमेव प्रतीयते तथापि तामसेभ्यो विषयेभ्यः प्रकृष्यते शरीर, 
प्रकाशरूपेन्दियाश्रयत्वात्‌, तस्मादपि प्रकृष्यन्ते इन्द्रियाणि, ततोऽपि प्रकृष्टं सत्त्वं प्रकाशरूपः, 
तस्यापि यः प्रकाशकः प्रकाश्यविलक्षणः, स चिद्रूप एव भवतीति कुतस्तस्य संहतत्वम्‌ ? ॥ 


इदानीं शास्रफलं कैवल्यं निर्णेतुं दशभिः सूत्रैरुपक्रमते - 


विशेषदर्शिन आत्मभावभावनानिवृत्तिः॥ २४॥ 


एवं सत्व-पुरुषयोरन्यत्ये साधिते यस्तयोर्विंशेषं पश्यति अहमस्मादन्य इत्येवरूप, 
तस्य विज्ञातचित्तरूपसत्त्वस्य चित्ते या आत्मभावभावना सा निवर्तते, चित्तमेव कर्तृ, ज्ञातृ, 
भोक्त इत्यभिमानो निवर्तते॥ 


तस्मिन्‌ सति कि भवतीत्याह - 

तदा विवेकनिम्नं कैवल्यप्राग्भारं चित्तम्‌॥ २५॥ 

यदस्य अज्ञाननिम्नपथं बहिर्मुखं विषयाोपभोगफलं चित्तमासीत्‌, तदिदानीं 
विवेकमार्गमन्तर्मुखं कैवल्यप्राग्भारं कैवल्यप्रारम्भं सम्पद्यते इति॥ 

अस्मिंश्च विवेकवाहिनि चित्ते येऽन्तरायाः प्रादुर्भवन्ति, तेषां हेतुप्रतिपादनदारेण 
त्यागोपायमाह - 

तच्छिद्रेषु प्रत्ययान्तराणि सस्कारेभ्यः॥ २६॥ 


तस्मिन्‌ समाधौ स्थितस्य, ष्ि्रेष्वन्तरायेषु, यानि प्रत्ययान्तराणि व्युत्थानरूपाणि ज्ञानानि, 
प्राग्भूतेभ्यः, व्युत्थानानुभवजेभ्यः सस्कारेभ्योऽहं ममेत्येवरूपाणि क्षीयमाणेभ्योऽपि प्रभवन्ति, 
अन्तःकरणोच्छित्तिदारेण तेषां हानं कर्तव्यमित्यक्तं भवति ॥ 


हानोपायश्च पूर्वमेवोक्तं इत्याह - 
हानमेषां क्लेशवदुक्तम्‌॥ २७॥ 
यथा क्लेशानामविद्यादीनां हानं पूर्वमुक्तं (२.१०-११), तथा संस्काराणामपि कर्तव्यं, यथा 

ते ज्ञानाग्निना प्लुष्टा दग्धवबीजकल्पा न पुनश्चित्तभूमो प्ररोहं लभन्ते, तथा संस्कारा अपि॥ 


एवञ्च प्रत्ययान्तरानुदयेन स्थिरीभूते समाधौ यादृशस्य योगिनः समाधौ प्रकर्षप्राप्तिर्भवति 
तथाविधमुपायमाह - 


प्रसख्यानेऽप्यकुसीदस्य सर्वथा विवेकख्यातेर्धर्ममेधः समाधिः॥२८॥ 


प्रसङ्ख्यानं यावतां तत्त्वानां यथाक्रमं व्यवस्थितानां परस्परविलक्षणस्वरूपविभाजनं, तस्मिन्‌ 
सत्यप्यकुसीदस्य फलमलिप्सोः, प्रत्ययान्तराणामनुदये सर्वप्रकारविवेकख्यातेः परिशेषाद्‌ धर्ममेघः, 
समाधिर्भवति । प्रकृष्टमशुक्लकृष्णं धर्म परमपुरुषार्थसाधक मेहति सिञ्चतीति धर्ममेघः, अनेन 
प्रकृष्टधर्मस्यैव ज्ञानहेतुत्वमित्युपपादितं भवति॥ 


तस्माद्वर्ममेघात्‌ कि भवतीत्याह - 


ततः क्लेशकर्मनिवृत्तिः॥ २६॥ 

क्लेशानामविद्यादीनामभिनिवेशान्तानां, कर्मणाञ्च शुक्लादिभेदेन त्रिविधानां, ज्ञानोदयात्‌ 
पूर्वपूर्वकारणनिवृत्त्या निवृत्तिर्भवति॥ 

तेषु निवृत्तेषु कि भवतीत्याह - 

तदा सर्वावरणमलापेतस्य ज्ञानस्याऽऽनन्त्याज्जेयमल्पम्‌॥ ३०॥ 

आव्रियते चित्तमेभिरित्यावरणानि क्लेशाः, ते एव मलास्तेभ्योऽपेतस्य तदिरहितस्य, ज्ञानस्य 
गगननिभस्य, आनन्त्यादनवच्छेदात्‌, ज्ञेयमल्पं गणनास्पदं भवति, अक्लेशेनैव सर्वं ज्ञेयं 
जानातीत्यर्थः॥ 

ततः किमित्याह - 


ततः कृतार्थानां परिणामक्रमसमाप्तिर्गुणानाम्‌॥ ३१॥ 


कृतो निष्पादितो भो गापवर्गलक्चषणः पुरुषार्थः प्रयोजनं यैस्ते कृतार्थाः, गुणाः 
सतत्व-रजस्तमासि, तेषां परिणाम आपुरुषार्थसमाप्तेरानुलोम्येन प्रतिलोम्येनाङ्गाङ्गिभावः 
स्थितिलक्षणः, तस्य योऽसौ क्रमो वक्ष्यमाणः, तस्य परिसमाप्तिर्निष्टा, न पुनरुद्धव इत्यर्थः॥ 


क्रमस्योक्तस्य लक्षणमाह - 
क्षणप्रतियोगी परिणामापरान्तनिर््राह्यः क्रमः॥ ३२॥ 


क्षणोऽल्यीयान्‌ कालः तस्य योऽसौ प्रतियोगी क्षणविलक्षणः, परिणामः अपरान्तनिर्ग्रह्यः 
अनुभूतेषु क्षणेषु पश्चात्‌ सङडुलनवबुद्धयैव यो गृह्यते, स क्षणानां क्रम उच्यते, न ह्यननुभूतेषु 

क्षणेषु क्रमः परिज्ञातुं शक्यः॥ 
इदानीं फलभूतस्य कैवल्यस्यासाधारणस्वरूपमाह - 


पुरुषार्थशून्यानां गुणाना प्रतिप्रसवः कैवल्यं स्वरूपप्रतिष्ठा वा 
चितिशक्तिरिति॥ ३३॥ 


समाप्तभोगापवर्गलक्षणपुरुषाथनिां गुणानां यः प्रतिप्रसवः प्रतिलोमस्य परिणामस्य 
समाप्तौ विकारानुद्धवः यदि वा - चितिशक्तेर्वृत्तिसारूप्यनिवृत्तौ स्वरूपमात्रेऽवस्थानं तत्‌ 
कैवल्यमुच्यते । 


(न केवलमस्महश्नि क्षेत्रज्ञः कैवल्यावस्थायामेवविधश्चिद्रूपः यावहर्शनान्तरेष्वपि विमृष्यमाण 
एवरूपोऽवतिष्ठते, तथा हि - संसारदशायामात्मा कर्तव्यभोक्तृत्वानुसन्धातृत्वमयः प्रतीयते, 
अन्यथा यद्ययमेकः क्षेत्रज्ञस्तथाविधो न स्यात्‌, तदा ज्ञानक्षणानामेव पूर्वापरानुसन्धातृ- 
शून्यानामात्मभावे नियतः कर्मफलसम्बन्धो न स्यात्‌ कृतहाना कृताभ्यागमप्रसङ्कश्च । 


यदि येनैव शास््रोपदिष्टमनुष्टितं कर्म तस्यैव भोक्तृत्वं भवेत्‌, तदा हिताहितप्राप्तिपरिहाराय 
सर्वस्य प्रवृत्तिर्घटेत, सर्वस्यैव व्यवहारस्य हानोपादानलक्षणस्य अनुसन्धानेनैव प्राप्तत्वात्‌, 
ज्ञानक्षणानां परस्परभेदेनानुसन्धान शून्यत्वात्‌ तदनुसन्धानाभावे कस्यचिदपि व्यवहारानुपपत्तेः 
कर्ता भोक्ता अनुसन्धाता यः स आत्मेति व्यवस्थाप्यते । 


मोक्षदशायां तु सकलमग्राह्यग्राहकलक्षणव्यवहाराभावाच्यैतन्यमात्रमेव तस्य अवशिष्यते, 
तचू चैतन्यं चितिमात्रत्येनैवोपपद्यते, न पुनरात्मसंवेदनेन, यस्माद्‌ विषयग्रहणसमर्थनमेव चित्ते 
रूप, नात्मग्राहकत्वम्‌; तथा हि - अर्थश्चित्या गृह्यमाणोऽयमिति गृह्यते, स्वरूपं गृह्यमाणमहमिति, 
न पुनर्युगपद्‌, बहिर्मुखताऽन्तर्मुखतालक्षणव्यापारदयं परस्परविरुद्धकर्ततुं शक्यम्‌; अत एकस्मिन्‌ 
समये व्यापारदयस्य कर्तुमशक्यत्वाच्‌ चिद्रूपतयैवावशिष्यते; अतो मोक्षावस्थायां निवृत्ताधिकारेषु 
गुणेषु चिन्मात्ररूप एवात्माऽवतिष्ठते इत्येव युक्तम्‌ । 

ससारदशयान्तु एवम्भूतस्यैव कर्तृत्वं भोक्तृत्वमनुसन्धातृत्वञ्च सर्वमुपपद्यते; यथा हि - 
योऽयं प्रकृत्या सहानादिनैसर्गिकोऽस्य भोग्यभोक्तृत्वलक्षणसम्बन्धोऽविवेकख्यातिमूलः, तस्मिन्‌ 
सति पुरुषार्थकर््तव्यतारूपशक्तिदयसद्धावे या महदादिभावेन परिणतिः, तस्यां संयोगे सति 
यदात्मनोऽधिष्टातृत्वं, चिच्छायासमर्पणसामर्थ्य, बुद्धिसत्त्वस्य च सड क्रान्तचिच्छायाग्रहणसामर्थ्य, 
चिदवष्टब्धायाश्च बुद्धर्योऽयं कर््तत्व-भोक्तृत्वाध्यवसायः, तत एव सर्वस्यानुसन्धानपूर्वकस्य 
व्यवहारस्य निष्पत्तेः किमन्यैः फल्गुभिः कल्पनाजल्पेः? 


यदि पुनरेवं भूतमार्गव्यतिरेकेण पारमाधिकमात्मनः कर्तुत्वाद्यङ्गीक्रियेत, तदाऽस्य 
परिणामित्वप्रसङ्कः, परिणामित्वाच्चानित्यत्ये तस्य आत्मत्वमेव न स्यात्‌ । यथा द्येकस्मिन्नेव समये 

एकेनैवरूपेण न परस्परविरुद्धावस्थानुभवः सम्भवति । तथाहि - यस्यामवस्थायामात्मसमवेते 
सुखे समुप्तत्रे तस्यानुभवितृत्वम्‌ न तस्यामेवावस्थायां दुःखानुभवितृत्वम्‌; अतोऽवस्थानानात्वात्‌ 
तदभिन्नस्यावस्थावतो नानात्वं, नानात्वाच्च परिणामित्वा्नात्मत्वं, नापि नित्यत्मम्‌; अत एव 
शान्तब्रह्मवादिभिः साद्घयैरात्मनः सदैव संसारदशायां मोक्षदशायाञ्च एक रूपमद्गीक्रियते । 


ये तु वेदान्तवादिनश्चिदानन्दमयत्वमात्मनो मोक्षं मन्यन्ते, तेषा न युक्तः पक्षः; तथाहि - 
आनन्दस्य सुखस्वरूपत्वात्‌ सुखस्य च सदैव संवेद्यमानतयैव प्रतिभासात्‌ संवेद्यमानत्वञ्च 
सवेदनव्यतिरेकेणानुपपन्नमिति सवेद्य-सवेदनयार्दयोरभ्युपगमाद्‌ अदेतहानिः। भथ सुखात्मकत्वमेव 
तस्योच्येत, तद्‌ विरुद्धधर्मध्यासादनुपपन्न, न हि सवेदनं सवेद्यञ्येक भवितुमर्हतीति । 


किञ्च, अदेतवादिभिः कर्मत्ि-परमात्मभेदेन आत्मा दिविधः स्वीकृतः; इत्थञ्च तत्र येनैव 
रूपेण सुख-दुःखभोक्तृत्वं कर्मत्िनः, तेनैव रूपेण यदि परमात्मनः स्यात्‌, तदा कममात्मिवत्‌ 
परमात्मनः परिणामित्वमविद्यास्वभावत्वं च स्यात्‌। अथ न तस्य साक्षाद्‌ भोक्तृत्वं, किन्तु 
तदुपदौकितमुदासीनतया अधिष्टात्ृत्येन स्वीकरोति, तदा अस्महर्शनानुप्रवेशः। आनन्दरूपता च 
पूर्वमेव निराकृता । 


किञ्च, अविद्यास्वभावत्वे निःस्वभावत्वात्‌ कः शास्राधिकारी ? न तावन्नित्यनिर्मुक्तत्वात्‌ 
परमात्मा, नापि अविद्यास्वभावत्वात्‌ कमत्मा; ततश्च सकलशास्रवैयर्थ्यप्रसङ्ः। अविद्यामयत्वे 
च जगतोऽदङ्गीक्रियमाण कस्याविद्येति विचार्य्यते - न तावत्‌ परमात्मनः, नित्यमुक्तत्वाद्‌ 
विद्यारूपत््वाच्च; कर्मत्िनोऽपि परमार्थतो निःस्वभावतया शशविषाणप्रख्यत्वे कथमविद्यासम्बन्धः? 


अथोच्यते, एतदेवविद्याया अविद्यात्वं यदविचारणीयत्वम्‌ । अविचारणीयत्वं नाम यैवहि 
विचारेण दिनकरस्पष्टनीहारवद्‌ विलयमुपायाति साऽविधेत्युच्यते; मेवं यदस्तु किञ्चत्‌ कार्य 
करोति तदवश्यं कुतश्चिद्धिन्नमभिन्नवा वक्तव्यम्‌, अविद्यायाश्च ससारलक्षणकार्य्यकर्चत्वम्‌ 
अवश्यमङ्गीकर्तव्य, तस्मिन्‌ सत्यपि यदि अनिर्वाच्यत्वमुच्यते, तदा कस्यचिदपि वाच्यत्वं न स्यात्‌, 
ब्रह्मणोऽप्यवाच्यत्वप्रसक्तिः। 


तस्मादधिष्ठातृतारूपव्यतिरेकेण नान्यदात्मनो रूपमुपद्यते, अधिष्टातृत्वं च चिद्रूपत्वमेव, 
तद्यतिरिक्तस्य धर्मस्य कस्यचित्‌ प्रमाणानुपपत्तेः। 


यैरपि नेयायिकादिभिरात्मा चेतनायोगाच्चेतन इत्युच्यते, चेतनापि तस्य मनःसंयोगजा; 
तथा हि - इच्छा-ज्ञान-प्रयत्नादयो ये गुणास्तस्य व्यवहारदशायाम्‌ आत्म-मनःसयोगादुत्प्यन्ते, 
तेरेव च गुणैः स्वयं ज्ञाता कर्ता भोक्तेति व्यपदिश्यते, मोक्षदशायां तु मिथ्याज्ञाननिवृत्तौ तन्मूलानां 
दोषाणामपि निवृत्तिः, तेषां बुद्धचादीनां विशेषगुणानामत्यन्तोच्छित्तिः, स्वरूपमात्र- 
प्रतिष्टत्वमात्मनोऽङ्गीकृतं, तेषामयुक्तः पक्षः। 

यतस्तस्यां दशायां नित्यत्वव्यापकत्वादयो गुणा आकाशादीनामपि सन्ति, अतस्तदेलक्षण्येना- 

त्मनश्चिद्रूपत्वमवश्यमङ़ीकार्य्यम्‌ । आत्मत्वविलक्षणजातियोग इति चेत्‌, न; सर्वस्यैव तञ्ातियोगः 
सम्भवति; अतो जातिभ्यो वैलक्षण्यमात्मनोऽवश्यमह़ीकर््तव्यं, तस्याधिष्टात्ृत्वं चिद्रूपतयैव घटते 
नान्यथा । 


यैरपि मीमासकेः कर्मकर्तरूप आत्मा अद्गीक्रियते, तेषामपि न युक्तः पक्षः; तथाहि - 
अह-प्रत्ययग्राह्य आत्मेति तेषां प्रतिज्ञा; अह-प्रत्यये च कर्तृत्वं कर्मत्वञ्चात्मन एव; न च एतद्‌ 
विरुद्धत्वादुपपद्यते, कर्त्वं प्रमातृत्वं, कर्मत्वञ्च प्रमेयत्वं, न चैतदिरुद्धधर्माध्यासो युगपदेकस्य 
घटते, यत्‌ विरुद्धधर्माध्यस्तं न तदेक, यथा भावाभावौ; विरुद्धे च कर्ृत्वकर्मत्ये 2 

अथोच्यते - न कर्तृत्व-कर्मत्वयोर्विरोधः, किन्तु कर्तृत्व-करणत्वयोः इति । केन एतदुक्त, 
विरुद्धधर्माध्यासस्य तुल्यत्वात्‌ कर्तृत्वकरणत्वयोरेव विरोधः, न कतूंत्व-कर्मत्वयोः इति; 
तस्मादह-प्रत्ययग्राह्यत्वं परिहत्य आत्मनोऽधिष्टातृत्वमेवोपत्न तच्च चेतनत्वमेव । 

यैरपि द्रव्यबोधपरययायभेदेन आत्मनोऽव्यापकस्य शरीरपरिमाणस्य परिणामित्वमिष्यते", 
तेषाम्‌ उत्थानपराहत एव पक्षः; परिणामित्वे चिद्रूपताहानेः चिद्रूपताऽभावे किमात्मन आत्मत्वम्‌? 
तस्मादात्मनं आत्मत्वमिच्छता चिद्रूपत्वमेवाङ्गीकर्तृव्यं तच्चाधिष्ठातृत्वमेव । 


केचित्‌ कर्तृरूपमेवात्मानमिच्छन्ति; तथा हि - विषयसान्निध्ये या ज्ञानलक्षणा क्रिया 
समुत्पन्ना, तस्यां विषयसंवित्तिः फलं, तस्याञ्च फलरूपायां संवित्तौ स्वरूपं प्रकाशरूपतया 
प्रतिभासते, विषयश्च ग्राह्यतया, आत्मा च ग्राहकतया, घटमहं जानामी' त्याकारेण तस्याः 
समुत्पत्तेः । क्रियायाश्च कारणं कर्तेव भवति, इत्यतः कर्तृत्वं भोक्तृत्वञ्चात्मनो रूपमिति । 

तदनुपपन्न, यस्मात्तासा सवित्तीनां स कि कर्तृत्वं युगपत्‌ प्रतिपद्यते ? क्रमेण वा ? युगपत्‌ 
कर्तृत्वे क्षणान्तरे तस्य कर्तृत्वं न स्यात्‌। अथ क्रमेण कर्त्वम्‌ ? तदेकरूपस्य न घटते । एकेन 
रूपेण चेत्‌ तस्य कर्तृत्वं, तदैकस्य सदैव सन्निहितत्वात्‌ सर्वफलमेकरूपं स्यात्‌। 

अथ नानारूपताया तस्य कर्तृत्वं ? तदा परिणामित्वम्‌; परिणामित्वाच्च न चिद्रूपत्वम्‌; 
अतश्चिद्रूपत्वमात्मन इच्छद्धिर्न साक्षात्कर््तृत्वमहीकर््तव्य, यादृशमस्माभिः कर््तत्वमात्मनः प्रतिपादितं 
कूटस्थस्य नित्यस्य चिद्रूपस्य, तदेवोपपत्नम्‌। एतेन स्वप्रकाशस्य आत्मनो विषयसवित्तिदारेण 
ग्राहकत्वमभिव्यज्यते" इति ये वदन्ति, तेऽपि अनेनैव निराकृताः। 


केचिद्‌ विमशात्मकत्वेन आत्मनश्चिन्मयत्वमिच्छन्ति, त॒ आहुः, न विमर्शव्यतिरेकेण 
चिद्रूपत्वमात्मनो निरूपयितुं शक्यं, जगदैलक्षण्यमेव चिद्रूपत्वमुच्यते, तच्च विमर्शव्यतिरेकेण 
निरूप्यमाणं नान्यथा अवतिष्ठते । 

तदनुपपन्नम्‌; इदमित्थमेव रूपमिति यो विचारः सः विमर्शं इत्युच्यते, स वास्िताव्यतिरेकेण 
नोत्थानमेव लभते, तथा हि - आत्मन्युपजायमानो विमर्शः भहमेवम्भूत" इत्यनेन आकारेण 
सवेद्यते; ततश्चाहंशब्दभिन्नस्य आत्मलक्षणस्य अर्थस्य तत्र स्फुरणाच्न तत्र विकल्पस्वरूपताऽतिक्रमः; 

विकल्पश्चाध्यवसायात्मा बुद्धिधर्म, न चिद्धर्मः, कूटस्थनित्यत्वेन चितेः सदैकरूपत्वाद्‌ 
नित्यत्वाच्राहङारानुप्रवे शः। 

तदनेन सविमर्श्त्वमात्मनः प्रतिपादयता बुद्धिरेवात्मत्वेन भ्रान्त्या प्रतिपादिता, न प्रकाशात्मनः 
परस्य पुरुषस्य स्वरूपमवगतमिति। 

इत्थं सर्वेष्वेव दशनेष्वधिष्टात्ृत्वं विहाय नान्यदात्मनो रूपमुपपद्यते । अधिष्टातुत्वञ्च चिद्रूपत्व, 
तच्च जडदेलक्षण्यमेव, चिद्रूपतया यदधितिष्टति तदेव भोग्यतां नयति, यच्च चेतनाधिष्ठितं 
तदेव सकलव्यापारयोग्यं भवति । 

एवञ्च सति नित्यत्वात्‌ प्रधानस्य व्यापारनिवृत्तौ यदात्मनः कैवल्यमस्माभिरुक्तं, तदिहाय 
दर्शनान्तराणां नान्या गतिः; तस्मादिदमेव युक्तमुक्त, वृत्तिसारूप्यपरिहारेण स्वरूपे प्रतिष्टाचितिशक्तेः 
कैवल्यम्‌)॥ 

तदेवं सिद्धचन्तरेभ्यो विलक्षणां सर्वसिद्धिमूलभूतां समाधिसिद्धिमभिधाय, जात्यन्तर- 
परिणामलक्चषणस्य च सिद्धिविशेषस्य प्रकृत्यापूरणमेव कारणमित्युपपाद्य, धर्मादीनां 
प्रतिबन्धकनिवृत्तमात्रे एव सामर्थ्यमिति प्रदर्श्य निर्माणचित्तानामस्मितामात्रादुद्धव इत्युक्त्वा, 
तेषाञ्च योगिचित्तमेवाधिष्टापकमिति प्रदर्श्य, योगिचित्तस्य चित्तान्तरवेलक्षण्यमभिधाय, 
तत्कर्मणामलौकिकत्वञ्चोपपाद्य, विपाकानुगुणानां च वासनानामभिव्यक्तिसामर्थ्यं कार्य्य- 
कारणयोश्चै क्यप्रतिपादनेन व्यवहितानामपि वासनानामानन्तर्यमुपपाद्य, तासामानन्त्येऽपि 
हेतु-फलादिदवारेण हानमुपदर्श्य, अतीतादिष्वध्वसु धर्माणां सद्धावमुपपाद्य, विज्ञानवाद निराकृत्य, 
सत्कारवादञ्च प्रतिष्ठाप्य, पुरुषस्य ज्ञातृत्वमुक्त्वा, चित्तदारेण सकलव्यवहारनिष्पत्तिमुपपाद्य, 
पुरुषसत््वे प्रमाणमुपदर्श्य के वल्यनिर्णयाय दशभिः सूत्रैः क्रमेणो पयो गिनो ऽर्थानभिधाय, 
शास्रान्तरेऽप्येतदेव केवल्यमित्युपपाद्य केवल्यस्वरूपं निर्णीतमिति व्याकृतः केवल्यपादः॥ 


इति पातञ्जलयोगसूत्रे राजमार्तण्डवृत्तौ कैवल्यपादः चतुर्थः॥ 


